



இலங்கைக் கடற்படையினரால் சிறை பிடிக்கப்பட்டுள்ள மீனவர்கள் - மீன்பிடிப் படகுகளை விடுவித்திட தூதரக நடவடிக்கை எடுத்தீடுவர்!

முதல்வர் மு.க.ஸ்டாலின் - ஒன்றிய வெளியுறவுத் துறை அமைச்சருக்குக் கடிதம்!

சென்னை, ஜன. 11- காரைக்கால் மீன்பிடித் துறைமுகத்திலிருந்து மீன்பிடிக்கச் சென்ற 10 மீனவர்கள் நெடுந்தீவு அருகே மீன்பிடித்துக் கொண்டிருந்த போது எல்லை தாண்டி மீன்பிடித்ததாக அவர்களை இலங்கைக் கடற்படையினர் 08.01.2025 அன்று கைது செய்துள்ள நிலையில், கைது செய்யப்பட்டுள்ள 10 மீனவர்களையும், இலங்கை வசம் ஏற்கெனவே உள்ள அனைத்து மீனவர்களையும், அவர்களது மீன்பிடிப் படகுகளையும் உடனடியாக விடுவித்திட உரிய நடவடிக்கைகளை மேற்கொள்ளுமாறு வலியுறுத்தி தமிழ்நாடு முதலமைச்சர் மு.க. ஸ்டாலின் அவர்கள், ஒன்றிய வெளியுறவுத் துறை அமைச்சர் டாக்டர் எஸ். ஜெயசங்கர் அவர்களுக்கு நேற்று முன்தினம் (09.01.2025) கடிதம் எழுதியுள்ளார்.

அக்கடிதத்தில், காரைக்கால் மீன்பிடித் துறைமுகத்திலிருந்து மீன்பிடிக்கச் சென்ற 10 இந்திய மீனவர்களையும் அவர்களது மீன்பிடி விசைப்படகையும் 08.01.2025 அன்று இலங்கைக் கடற்படையினர் கைது செய்யப்பட்டுள்ளதை ஒன்றிய வெளியுறவுத் துறை அமைச்சர் அவர்களின் கவனத்திற்கு கொண்டு வருவதாக தெரிவித்துள்ள முதலமைச்சர் அவர்கள், கைது செய்யப்பட்ட 10 மீனவர்களில், 6 மீனவர்கள்

தமிழ்நாட்டைச் சேர்ந்தவர்கள் (5 பேர் மயிலாடுதுறை மாவட்டத்தைச் சேர்ந்தவர்கள் மற்றும் ஒருவர் நாகப்பட்டினம் மாவட்டத்தைச் சேர்ந்தவர்) என்று குறிப்பிட்டுள்ளார்.

மீனவர்கள் தங்கள் வாழ்வாதாரத்திற்கு மீன்பிடித் தொழிலை மட்டுமே பெரிதும் நம்பியுள்ளதை ஒன்றிய வெளியுறவுத் துறை அமைச்சர் அவர்கள் அறிவார்கள் என்று குறிப்பிட்டுள்ள முதலமைச்சர் அவர்கள், இலங்கைக் கடற்படையினர் இதுபோன்று மீனவர்களைச் சிறைபிடிப்பதால், அவர்களது குடும்பத்தினர் மிகுந்த துயரத்திற்கு ஆளாகியுள்ளனர் என்றும், தற்போதைய நிலைப்படி 102 மீனவர்களும், 210 மீன்பிடிப்படகுகளும் இலங்கைவசம் உள்ளதாகவும் தனது கடிதத்தில் கோடிட்டுக் காட்டியுள்ளார்.

எனவே, உரிய தூதரக வழிமுறைகளை முன்னெடுத்து, இலங்கை அரசால் கைது செய்யப்பட்டுள்ள அனைத்து மீனவர்களையும், அவர்களது மீன்பிடிப் படகுகளையும் விரைவில் விடுவிக்க உடனடி நடவடிக்கை எடுக்கவேண்டுமென்று தமிழ்நாடு முதலமைச்சர் மு.க. ஸ்டாலின் அவர்கள், ஒன்றிய வெளியுறவுத் துறை அமைச்சர் டாக்டர் எஸ். ஜெயசங்கர் அவர்களை தனது கடிதத்தில் வலியுறுத்திக் கேட்டுக் கொண்டுள்ளார்.

திருப்பதி கோயிலில் ஏற்பட்ட கூட்ட நெரிசலில் சிக்கி உயிரிழந்த

சேலம் மாவட்டத்தைச் சேர்ந்த குடும்பத்தினருக்கு ஆறுதல் - நிதியுதவி!

முதல்வர் மு.க.ஸ்டாலின் அறிவிப்பு!

சென்னை, ஜன. 11 - ஆந்திர மாநிலம், திருமலை திருப்பதி கோயிலில் ஏற்பட்ட கூட்ட நெரிசலில் சிக்கி உயிரிழந்த சேலம் மாவட்டத்தைச் சேர்ந்தவரின் குடும்பத்தினருக்கு ஆறுதல் மற்றும் நிதியுதவி - தமிழ்நாடு முதலமைச்சர் மு.க. ஸ்டாலின் அவர்கள் அறிவித்துள்ளார்.

இது குறித்த செய்திக் குறிப்பு வருமாறு: சேலம் மாவட்டம், மேட்டூர் வட்டம், மேச்சேரி கிராமம், தானூரைச் சேர்ந்த திருமதி மல்லிகா (வயது 55) க/பெ. கிருஷ்ணன் நேற்று முன்தினம்

(08.01.2025) ஆந்திர மாநிலம், திருமலை திருப்பதி கோயிலில் சுவாமி தரிசனம் செய்ய சென்றிருந்தபோது, அங்கு சொர்க்கவாசல் திறப்பிற்காக வழங்கப் பட்ட இலவச தரிசனத்திற்கான நுழைவுச்சீட்டை வாங்கும்போது எதிர்பாராத விதமாக ஏற்பட்ட கூட்ட நெரிசலில் சிக்கி சம்பவ இடத்திலேயே உயிரிழந்தார். இந்தத் துயரமான செய்தியை அறிந்த தமிழ்நாடு முதலமைச்சர் மு.க.ஸ்டாலின் அவர்கள் தனது ஆழ்ந்த இரங்கலையும், வருத்தத்தையும் உடனடியாகத் தெரிவித்துக் கொண்டதுடன்,

உயிரிழந்த திருமதி மல்லிகா அவர்களின் உடலை அவரது சொந்த ஊருக்குக் கொண்டு வருவதற்கான அனைத்து ஏற்பாடுகளையும் தமிழ்நாடு அரசு சார்பில் மேற்கொள்ள உத்தரவிட்டார். மேலும், இச்சம்பவத்தில் உயிரிழந்த திருமதி மல்லிகா அவர்களின் குடும்பத்தினருக்கு இரண்டு இலட்சம் ரூபாய் முதலமைச்சரின் பொது நிவாரண நிதியிலிருந்து வழங்கிடவும் உத்தரவிட்டுள்ளார். இவ்வாறு அரசின் செப்திக் குறிப்பில் கூறப்பட்டுள்ளது.

சமூக வலைதளங்களில்

உண்மைக்கு மாறான செய்திகள் வெளியிடவர்கள் மீது நடவடிக்கை எடுத்தீடுவர்!

பெருநகர சென்னை காவல் ஆணையரிடம்-அமைப்புச் செயலாளர் ஆர்.எஸ்.பாரதி புகார்!

சென்னை, ஜன. 11 - சமூக வலைதளங்களில் உண்மைக்கு மாறான செய்திகளை வெளியிடவர்கள் மீது உரிய நடவடிக்கை எடுத்திட கழக அமைப்புச் செயலாளர் ஆர்.எஸ்.பாரதி அவர்கள் சார்பில் தி.மு.க. சட்டத்துறை இணைச் செயலாளர் கார்யா வெற்றிகொண்டன் பெருநகர சென்னை காவல் ஆணையரிடம் புகார் அளித்துள்ளார்.

நீலகிரி மாவட்டக் கழக துணைச் செயலாளர் ஜே.ரவிக்குமார் தந்தை என்.பி.ஜம்புலிங்கம் மறைவு!

தலைவர் - முதல்வர் மு.க.ஸ்டாலின் இரங்கல்!

சென்னை, ஜன. 11- நீலகிரி மாவட்டக் கழக துணை செயலாளர், உதகை நகரமன்ற துணைத் தலைவர் ஜே.ரவிக்குமார் அவர்களின் தகப்பனார், கழக மூத்த முன்னோடி என்.பி.ஜம்புலிங்கம் (85) அவர்களின் மறைவிற்குத் தலைவர் - முதல்வர் மு.க.ஸ்டாலின் அவர்கள் இரங்கல் தெரிவித்துள்ளார். அவர் விடுத்துள்ள இரங்கல் செய்தி வருமாறு:- நீலகிரி மாவட்டக் கழக துணைச் செயலாளரும் - உதகை நகர்மன்ற துணைத் தலைவருமான ஜே. ரவிக்குமார் அவர்களின் தந்தையாரும் - கழக மூத்த முன்னோடியுமான என்.பி.ஜம்புலிங்கம் அவர்கள் மறைவெய்திய செய்தியறிந்து மிகவும் வருந்தினேன். அவரை இழந்து வாடும் ஜே.ரவிக்குமார் அவர்களின் குடும்பத்தார்க்கும் - நீலகிரி மாவட்டக் கழக உடன்பிறப்புகளுக்கும் எனது ஆழ்ந்த இரங்கலையும் ஆறுதலையும் தெரிவித்துக் கொள்கிறேன். இவ்வாறு முதல்வர் மு.க.ஸ்டாலின் அவர்கள் தமது இரங்கல் செய்தியில் தெரிவித்துள்ளார்.

கழக அமைப்புச் செயலாளர் ஆர்.எஸ்.பாரதி அவர்கள் மீது தி.மு.க. சட்டத்துறை இணைச் செயலாளர் கார்யா வெற்றிகொண்டன் பெருநகர சென்னை காவல் ஆணையரிடம் புகார் மனு அளித்துள்ளார். அதன் விவரம் வருமாறு :

நான் தி.மு.க.வின் சட்டப் பிரிவு இணைச் செயலாளராக உள்ளேன். எங்கள் அமைப்புச் செயலர் ஆர்.எஸ்.பாரதியைப் பற்றி சமூக ஊடகங்களில் நேர்மையற்ற கூறுகளால் பரப்பப்பட்ட சமீபத்திய ட்ரெண்டிங் தகவல் குறித்து நான் கவலைப் படுகிறேன். இந்த வாசகம் சமூக வலைதளங்களில் வைரலாக பரவி வருகிறது. அண்ணா பல்கலைக்கழக பாலியல் வன்கொடுமை



வழக்கில் கைதான ஞானசேகர் குற்றம் சாட்டப்பட்டவர் தி.மு.க.வைச் சேர்ந்தவர் என்பதை நமது அமைப்புச் செயலாளர் ஒப்புக்கொண்டது போலவும், அந்தச் செய்தி புதிய தலைமுறை செய்திச் சேனலில் வந்ததாகவும் தெரிகிறது.

இது முழுக்க முழுக்க எங்கள் அமைப்புச் செயலாளரின் நற்பெயரையும், எங்கள் கட்சியின் நற்பெயரையும் குறைக்கும் வகையில் சமூக ஊடகங்களில் மேற்கொள்ளப்படும் பொய்ப் பிரச்சாரமாகும்.

அண்ணா பல்கலைக் கழக விவகாரம் தற்போது பரபரப்பாக உள்ள நிலையில், அனைத்து எதிர்க்கட்சிகளும் எப்படியாவது ஆளுங்கட்சியை கயிறு கட்டி, அரசியல் முன்னிலை பெற வேண்டும் என்ற நோக்கில் இந்த விவகாரத்தில் இணைக்க முயற்சிசெய்துள்ளன. பொதுவாக சமூக ஊடகங்களில் வீடியோக்கள் மற்றும் செய்திகளின் உண்மைத்தன்மையை சரிபார்க்கும் நியூஸ்செக்கர் சேனல், உண்மை உண்மைகளை சரிபார்த்து, அந்த உண்மை தவறானது என்று அறிவித்துள்ளது.

உங்கள் சரிபார்ப்பிற்காக மேற்படி செய்தியின் நகலையும் இணைத்துள்ளேன். இது போன்ற அவதூறான பழக்கத்தில் ஈடுபட்ட மற்றும் உதவிய அனைவருக்கும் எதிராக தகுந்த கடுமையான நடவடிக்கை எடுக்குமாறு கேட்டுக்கொள்கிறேன்.

இவ்வாறு அப்புகார் மனு வில் குறிப்பிடப்பட்டுள்ளது.



துணை முதலமைச்சர் உதயநிதி ஸ்டாலின் அவர்கள் நேற்று முன்தினம் (9.1.2025) தமிழ்நாடு மின்சார வாரிய தலைமை அலுவலகத்தில் நடைபெற்ற நிகழ்ச்சியில், தமிழ்நாடு மின்சார வாரியத்தில் பணியாற்றி, பணிக்காலத்தின்போது உயிரிழந்த 311 பணியாளர்களின் வாரிசுதாரர்களுக்கு கருணை அடிப்படையில் பணி நியமன ஆணைகளை வழங்கினார். இந்தநிகழ்வின்போது மின்சாரம், மதுவிலக்கு மற்றும் ஆயத்தீர்வைத் துறை அமைச்சர் வி.செந்தில் பாலாஜி, மத்திய சென்னை நாடாளுமன்ற உறுப்பினர் தயாநிதி மாறன், எரிசக்தித் துறை முதன்மைச் செயலாளர் டாக்டர். பீலா வெங்கடேசன், தமிழ்நாடு மின் உற்பத்தி மற்றும் பகிர்மானக் கழகத் தலைவர் / மேலாண்மை இயக்குநர் க.நந்தகுமார், தமிழ்நாடு மின் தொடர்பமைப்பு கழக மேலாண்மை இயக்குநர் திருமதி கு.இந்திராணி, இயக்குநர் (பகிர்மானம்), ஏ.ஆர்.மஸ்கர்னஸ் உள்பட அலுவலர்கள் உடனிருந்தனர்.



தி.மு.க. இளைஞர் அணி



சட்டமன்றத் தொகுதி வாரியாக பாக இளைஞர்களுக்கு சமூக வலைத்தளப் பயிற்சி

இளைஞர் அணிச் செயலாளர் உதயநிதி ஸ்டாலின் அறிவிப்பு

கழகத் தலைவர் மாண்புமிகு முதலமைச்சர் அவர்களது அறிவுறுத்தலின் பேரில், பாகத்திற்கு ஓர் இளைஞரைத் தேர்வு செய்து, சட்டமன்றத் தொகுதி வாரியாக சமூக வலைத்தளப் பயிற்சி வழங்கி வருகிறோம். மண்டலம் 4, 8-இல் எட்டு சட்டமன்றத் தொகுதிகளுக்கான சமூக வலைத்தளப் பயிற்சி, கீழ்க்காணும் நாட்களில் நடைபெற இருக்கிறது. அதன் விவரம் வருமாறு :

நாள்	நேரம்	மண்டலம்	சட்டமன்றத் தொகுதி	இடம்
11.01.2025 சனிக்கிழமை	காலை 10.00 மணி	4	கோபிசெட்டிப்பாளையம்	இராமயம்மாள் திருமண மண்டபம், கோபிசெட்டிப்பாளையம்.
	மாலை 3.00 மணி		பவானிசாகர்	கவரா மஹால், சத்தி - அத்தாணி சாலை, சத்தியமங்கலம்.
12.01.2025 ஞாயிறுக்கிழமை	காலை 10.00 மணி	8	பவானி	பாவா திருமண மண்டபம், கவுந்தப்பாடி, பவானி
	மாலை 3.00 மணி		அந்தியூர்	எஸ்.எம்.பி. திருமண மண்டபம், அத்தாணி, அந்தியூர்
	காலை 10.00 மணி		முதுகுளத்தூர்	ஸ்ரீ சர்வ விநாயகா சாய் மஹால், முதுகுளத்தூர்.
	மாலை 3.00 மணி		பரமக்குடி	ஏ.பி.ஷா. மஹால், உலகநாதபுரம், பரமக்குடி.

அந்தந்த சட்டமன்றத் தொகுதி பாகங்களில், இப்பயிற்சிக்காகத் தேர்வு செய்யப்பட்டுள்ள இளைஞர்கள் தவறாமல், இதில் பங்கேற்குமாறு கேட்டுக்கொள்ளப்படுகிறார்கள்.

“அன்பகம்”

தேனாம்பேட்டை

சென்னை-18

நாள் : 08-01-2025



உதயநிதி ஸ்டாலின்

செயலாளர்,

தி.மு.க. இளைஞர் அணி



தமிழ்நாடு துணை முதலமைச்சர் உதயநிதி ஸ்டாலின் அவர்களின் பிறந்த நாள் விழா மற்றும் கழக அரசின் சாதனைகள் விளக்க பொதுக்கூட்டம் சேலம் கிழக்கு மாவட்டம் ஏற்காடு ஒன்றிய தி.மு.க. சார்பில்வெள்ளக்கடை ஊராட்சி பகுதியில் நடைபெற்றது. கூட்டத்தில் நலத்திட்ட உதவிகளை ஒன்றிய செயலாளர் ராஜா(எ) ராஜேந்திரன் வழங்கினார். இந்தநிகழ்ச்சியில் மாவட்ட ஆதிராவிடர் நலக் குழு அமைப்பாளர் பாஸு, ஒன்றிய கழக நிர்வாகிகள் மீசை வெங்கடாஜலம், புஷ்பராணி கருணாநிதி, முருகேசன், சித்தேஸ்வரன், சுரேஷ், ஈஸ்வரன், சின்னத்தம்பி, தங்கமஸ்தான், அருணாசலம், ஆதிசங்கர், ஜெகா மற்றும் கிளை கழக நிர்வாகிகள், சார்பு அணி நிர்வாகிகள், பொதுமக்கள் கலந்து கொண்டனர்.



நீலகிரி மாவட்ட துணை செயலாளர் ஜே.ரவிக்குமார் தந்தை கழக மூத்த முன்னோடி மறைந்த என்.பி.ஜம்புலிங்கம் அவர்களின் உடலுக்கு நீலகிரி மாவட்டச் செயலாளர் பா.மு.முபாரக் கழக நிர்வாகிகளுடன் சென்று மலர் மாலை வைத்து அஞ்சலி செலுத்தி, குடும்பத்தினருக்கு ஆழ்ந்த இரங்கலை தெரிவித்தார்.